

INAWGURATA WIRJA LI TIČĊELEBRA T-800 SENA MILL-HOLQIEN TAL-EWWEL PRESEPJU



Stqarrija l 20 ta' Novembru 2023

Fil-Palazz tal-Gran Mastru tnediet wirja ta' presepji li hija l-frott ta' kollaborazzjoni bejn Heritage Malta u l-Ghaqda Hbieb tal-Presepji Ghawdex-Malta. Il-wirja qed issir taht l-awspiċi tal-Eċċellenza Tiegħu George Vella, President ta' Malta, li inawguraha.

Il-wirja, bl-isem *Il-Mixja tal-Presepju ma' San Franġisk*, hi holqa minn katina ta' inizzjattivi madwar id-dinja kollha, organizzati mill-Federazzjoni Internazzjonali tal-Presepji, li qegħdin jiċċelebraw it-800 sena mill-holqien tal-ewwel presepju minn San Franġisk fi Greccio, l-Italja. Bis-sehem ta' artisti Maltin u barranin, il-wirja għandha l-ghan li twassal il-messaġġ li l-presepju jgħaqqad il-ġnus.

Fil-wirja hemm esebiti madwar 60 presepju, maħdumin b'diversi materjali, fosthom kartapesta, ħġieg u ġabło. Fil-ġimgħat li matulhom se tkun qed tittella' l-wirja se jsiru diversi workshops dwar kif jinħadmu presepji b'materjali differenti, dwar l-aċċessorji tal-presepji, u dwar kif isiru l-pasturi, kif ukoll taħditiet dwar l-istorja tal-presepju.

Fl-okkażjoni ta' din il-wirja, Heritage Malta hasbet biex tippubblika katalogu dwar il-presepji esebiti, li jinkludi introduzzjoni ġenerali dwar it-tradizzjonijiet tal-Milied u l-presepju Malti. Heritage Malta se toħroġ għall-bejgħ ukoll sett pasturi ta' 15-il biċċa li jinkludu l-karattri ewlenin tal-presepju tradizzjonali Malti flimkien ma' personagġi tipiċi ohra, bħat-tifel li jagħmel il-prietka tal-Milied. Il-pasturi huma xogħol Pawlu Muscat, wieħed mill-imghallmin ewlenin tal-pasturi tradizzjonali Maltin, u se jkunu f'kaxxi nnumerati fedizzjoni limitata.

Fl-inawgurazzjoni tal-wirja, l-Eċċellenza Tiegħu l-President ta' Malta, li kien akkumpanjat mis-Sinjura Miriam Vella, irringrazzja lill-artisti kollha li qed jesebixxu l-presepji tagħhom u fahhar ix-xogħol dettaljat tagħhom.

Għall-inawgurazzjoni attenda wkoll Dott. Owen Bonnici, Ministru għall-Wirt Kulturali, l-Arti u l-Gvern Lokali.

Il-wirja se tibqa' għaddejja sal-Ħadd 21 ta' Jannar 2024. Il-qliġh minn din il-wirja se jingħata lill-Malta Community Chest Fund. Id-dhul għall-wirja huwa minn Triq il-Merkanti.